

(സി) 2010-ലാണ് ടി പദ്ധതിക്ക് തുടക്കം കുറിച്ചത്. പദ്ധതിയിൽ ചിലത് പൂർത്തീകരിച്ചിട്ടുണ്ട്. മറ്റ് ഘടകങ്ങൾ നടപ്പിലാക്കുന്നതിന് സ്ഥല ലഭ്യതക്കുറവ്, സ്ഥലം ഏറ്റെടുക്കാനുണ്ടായ കാലതാമസം എന്നിവയാണ് കാലതാമസം. നേരിടുന്നതിന് കാരണമായത്.

ഉത്തരവാദിത്വ ടൂറിസം പദ്ധതി

164 (5625) ശ്രീമതി വിനോ ജോർജ്ജ് :

ശ്രീ. ജോൺ ഫെർണാണ്ടസ് :

ശ്രീ. ഒ. ആർ. കേള :

ശ്രീ. എസ്. രാജേന്ദ്രൻ : താഴെ കാണുന്ന ചോദ്യങ്ങൾക്ക് സഹകരണവും വിനോദസഞ്ചാരവും വകുപ്പുമന്ത്രി സദയം മറുപടി നൽകുമോ

(എ) സംസ്ഥാനത്ത് ഉത്തരവാദിത്വ ടൂറിസം പദ്ധതിയുടെ ഗുണഫലങ്ങൾ വിലയിരുത്തിയിട്ടുണ്ടോ; വ്യക്തമാക്കുമോ;

(ബി) പ്രസ്തുത പദ്ധതി എല്ലാ ജില്ലകളിലേക്കും വ്യാപിപ്പിക്കുന്നതിന് ഉദ്ദേശിക്കുന്നുണ്ടോ; എങ്കിൽ ഇതിനായി എന്തെല്ലാം നടപടികളാണ് സ്വീകരിക്കുന്നതെന്ന് വ്യക്തമാക്കുമോ;

(സി) തദ്ദേശവാസികളുടെ സഹകരണം ഉറപ്പാക്കി, ഉത്തരവാദിത്വ ടൂറിസത്തിന്റെ പ്രധാന്യത്തെയും ആവശ്യകതയെയും കുറിച്ച് ബോധവൽക്കരണം നടത്തുന്നതിന് എന്തെല്ലാം നടപടികളാണ് സ്വീകരിക്കുന്നതെന്ന് വ്യക്തമാക്കുമോ?

ഉത്തരം

(എ) വിലയിരുത്തിയിട്ടുണ്ട്. പ്രസ്തുത പദ്ധതിയെക്കുറിച്ച് ഐ.ഐ.റ്റി., മുംബൈ 2011-ൽ ഒരു പഠനം നടത്തുകയും സംസ്ഥാന സർക്കാരിന് റിപ്പോർട്ട് സമർപ്പിക്കുകയും ചെയ്തിട്ടുണ്ട്. ഇതിനുപുറമെ കാലാകാലങ്ങളിൽ ഓരോ ഡെസ്റ്റിനേഷനുകളിലേയും പ്രവർത്തന പുരോഗതി വിലയിരുത്തുന്നതിനായി ടൂറിസം സെക്രട്ടറി/ഡയറക്ടർ തലത്തിൽ വിശദമായ അവലോകന/വിലയിരുത്തൽ യോഗങ്ങൾ ചേരുന്നുണ്ട്. ഉത്തരവാദിത്വ ടൂറിസവുമായി ബന്ധപ്പെട്ട് തദ്ദേശീയമായി ഉൽപ്പാദിപ്പിച്ച ഏകദേശം 12 കോടി രൂപയുടെ ഉൽപ്പന്നങ്ങൾ ടൂറിസം മേഖലയിൽ വിപണനം നടത്തിയിട്ടുണ്ട്. തേക്കടി, വയനാട്, കുമരകം, കോവളം, ബേക്കൽ എന്നീ പ്രദേശങ്ങളിലെ 1510 കടുംബങ്ങൾ ഇതിൽ ഭാഗഭാക്കുകളാണ്. ഈ പ്രദേശത്തെ തന്നെ 1146 പേർക്ക് ടൂറിസം മേഖലയുമായി ബന്ധപ്പെട്ട് വിവിധ മേഖലകളിൽ പരിശീലനവും നൽകിയിട്ടുണ്ട്.

(ബി) ഉണ്ട്. പ്രസ്തുത പദ്ധതി സംസ്ഥാന വ്യാപകമായി വ്യാപിപ്പിക്കുന്നതിന് "ഉത്തരവാദി ടൂറിസം മിഷൻ" രൂപീകരിക്കുന്നത് സർക്കാർ പരിഗണനയിലാണ്.

(സി) ഉത്തരവാദിത്വ ടൂറിസം പദ്ധതിയുമായി ബന്ധപ്പെട്ട് നടത്തുന്ന പ്രവർത്തനങ്ങൾ തദ്ദേശവാസികളുടെ സഹകരണത്തോടെയാണ് നടത്തിവരുന്നത്. പ്രസ്തുത പദ്ധതിയുമായി ബന്ധപ്പെട്ട് കാലാകാലങ്ങളിൽ തെരഞ്ഞെടുക്കപ്പെട്ട ഉത്തരവാദിത്വ ടൂറിസം ഡെസ്റ്റിനേഷനുകളിൽ തദ്ദേശവാസികൾക്കായി അവബോധന പരിപാടികൾ കൃഷി, സൂക്ഷ്മസംരംഭ വികസനം, ടൂറിസ്റ്റ് എമ്പ്ലോയ്മെന്റ് തുടങ്ങിയവയിൽ പരിശീലനങ്ങൾ പഞ്ചായത്തുമായി ചേർന്ന് നടപ്പിലാക്കിവരുന്നു. ഉത്തരവാദിത്വ ടൂറിസം പദ്ധതിയുമായി ബന്ധപ്പെട്ട് 2016-17 സാമ്പത്തിക വർഷത്തിൽ പ്രസ്തുത ആവശ്യം മുൻനിർത്തി എല്ലാ ജില്ലകളിലും വിപുലമായ അവബോധന പരിപാടികൾ നടത്തുന്നതിന് ആലോചിച്ചിട്ടുണ്ട്. ജനപ്രതിനിധികൾ, ടൂറിസം വ്യവസായികൾ എന്നിവരെയെല്ലാം ഉൾപ്പെടുത്തുന്ന അവബോധന പരിപാടികൾക്കാണ് ടൂറിസം വകുപ്പ് ആലോചിച്ചിട്ടുള്ളത്.

മുനക്കൽ ബീച്ച്

165 (5626) ശ്രീ. ഇ. ടി. ടൈസൺ മാസ്റ്റർ : താഴെ കാണുന്ന ചോദ്യത്തിന് സഹകരണവും വിനോദസഞ്ചാരവും വകുപ്പുമന്ത്രി സദയം മറുപടി നൽകുമോ?

മുസിരിസ് പൈതൃക പദ്ധതിയിൽപ്പെട്ടതും എകദേശം അറുപത് ഏക്കറിലേറെ വിസ്തൃതിയുള്ളതും പ്രകൃതിദത്തവും മനോഹരവുമായ മുനക്കൽ ബീച്ചിന് സർക്കാർ തലത്തിലുള്ള പ്രചരണത്തിന്റെ കുറവ് പരിഹരിക്കുന്നതിനായി ഹൈവേകളിൽ സൈൻ ബോർഡുകൾ സ്ഥാപിക്കുന്നതിനും ടൂറിസം മാപ്പിൽ ഉൾപ്പെടുത്തി വിനോദസഞ്ചാരികളെ ആകർഷിക്കുന്നതിനുമുള്ള എന്തെങ്കിലും പരിപാടികൾ ആവിഷ്കരിച്ചിട്ടുണ്ടോ; എങ്കിൽ വിശദീകരിക്കുമോ?

ഉത്തരം

മുനക്കൽ ബീച്ച് മുസിരിസ് പൈതൃക പദ്ധതിയിൽപ്പെട്ടതല്ല എന്നാൽ പ്രകൃതിദത്തവും മനോഹരവുമായ മുനക്കൽ ബീച്ചിന് സർക്കാർ തലത്തിലുള്ള പ്രചരണത്തിന്റെ കുറവ് പരിഹരിക്കുന്നതിനായി ഹൈവേകളിൽ സൈൻ ബോർഡ് സ്ഥാപിക്കുന്നതിനും ടൂറിസം മാപ്പിൽ ഉൾപ്പെടുത്തുന്നതിനും ആവശ്യമായ കാര്യങ്ങൾ സംബന്ധിച്ച് പരിശോധിക്കുന്നതാണ്.